

## 2 तिमोथी

1

2

3

4

### अध्याय 1

**ख**्रीष्ट येशूको एक प्रेरित पावलबाट । परमेश्वरले मलाई प्रेरित बनाउन चाहनुभयो । उहाँले मलाई ख्रीष्ट येशूमा जीवनको प्रतिज्ञाबारे प्रचार गर्ने निर्देशन दिनु भएको छ ।

**2** मेरो प्यारो छोरो तिमोथी प्रति । पिता परमेश्वर अनि हाम्रो प्रभु ख्रीष्ट येशूबाट तिमीलाई, अनुग्रह कृपा र शान्ति मिलोस् । उत्साह अनि धन्यवाद

**3** दिन अनि रात आफ्नो प्रार्थनामा म तिमीलाई संझन्छु । मेरा प्रार्थनाहरूमा म तिम्रो लागि परमेश्वरलाई धन्यवाद चढाउँछु । मेरा पुर्खाहरूले सेवा गरेका परमेश्वर उहाँ नै हुनुहुन्छ । जुन कुरो गर्नु उचित हो भन्ने म ठान्छु, तिनै कुराहरू गरेर म सदैव उहाँको सेवा गर्छु ।

**4** म मेरो मनमा तिमीले आँसु खसालेको सम्झन्छु, यसर्थ म तिमीलाई भेट्न उत्सुक छु जसद्वारा म आनन्दले परिपूर्ण बनू ।

**5** म तिम्रो सत्य विश्वास पनि सम्झन्छु । तिम्री बज्यै लोइस र तिम्री आमा युनिसमा त्यस किसिमको विश्वास थियो । अहिले म निश्चित छु तिम्रो पनि त्यस्तै विश्वास छ ।

**6** त्यसैले म तिमीलाई परमेश्वरले प्रदान गर्नु भएको त्यो वरदान बारे संझाउन चाहन्छु । जब मैले आफ्नो मेरो हात तिमीमा राखें परमेश्वरले तिमीलाई त्यो वरदान दिनुभयो । अब म चाहन्छु कि तिमीले त्यो वरदानको उपयोग गर अनि आगो दन्केर ज्वाला निकाले झैं बढोस् ।

**7** परमेश्वरले हामीलाई कातरको आत्मा दिनु भएन । उहाँले हामीलाई शक्तिको आत्मा, प्रेम अनि आत्मा संयमको आत्मा प्रदान गर्नु भएको छ ।

**8** यसकारण हाम्रा प्रभु येशूको बारेमा मानिसहरूलाई भन्न नलजाऊ । अनि म कैदमा छु भनेर पनि लाज नमान । तर सुसमाचारको निम्ति मसित दुःख भोग्ने गर । त्यसो गर्न परमेश्वरले हामीलाई शक्ति दिनु हुन्छ ।

**9** परमेश्वरले हामीलाई बचाउनु भएको छ अनि हामीलाई आफ्ना पवित्र मानिस तुल्य बनाउनु भएको छ । यो हामीले केही गरेर भएको होइन । होइन, परमेश्वरले यो उहाँको इच्छा अनि अनुग्रहले गर्दा हामीलाई बचाउँनु भयो अनि उहाँको मानिस हुन आह्वान गर्नु भयो । यो अनुग्रह ख्रीष्ट येशूद्वारा हामीलाई अनादिकाल अघि दिइएको थियो ।

**10** त्यो अनुग्रह हामीलाई आज सम्म देखाइएको थिएन । हाम्रो मुक्तिदाता ख्रीष्ट येशू आउनु भए पछि त्यो देखाइयो । येशूले मृत्युलाई नष्ट गर्नु भयो र जीवनको मार्ग देखाउनु भयो । हो सुसमाचारद्वारा येशूले हामीलाई अनन्तजीवनको त्यो मार्ग देखाउनु भयो ।

**11** त्यही सुसमाचार प्रचार गर्नका निम्ति एक शिक्षक अनि प्रेरितको रूपमा मलाई नियुक्त गरिएको हो

**12** त्यही सुसमाचार प्रचार गर्नका निम्ति अहिले मैले कष्ट भोग्नु परिरहेको छ । तर म लज्जित छुइन । म उहाँ एक जनालाई जान्दछु जसलाई मैले विश्वास गरें । म विश्वस्त छु कि मलाई उहाँले सुम्पनु भएको कामको रक्षा गर्न त्यस दिनसम्म उहाँ सामर्थ हुनु हुन्छ ।

**13** मबाट सुनेको सत्य शिक्षाहरूको अनुसरण गर । ख्रीष्ट येशूमा भएको हाम्रो प्रेम र विश्वाससित यी शिक्षाहरूको अनुसरण गर । ती शिक्षाहरू तिम्रो शिक्षणका निम्ति उदाहरणहरू हुन् ।

**14** तिमीलाई दिइएको सत्यको रक्षा गर । हामीमा बसेको पवित्र आत्माको सहायाताले ती कुराहरूको रक्षा गर ।

**15** तिमीलाई थाहा छ कि एशियामा मलाई सबले छोडे । फाइगेलस र हर्मोजेनस धरिले मलाई छोडे ।

**16** ओन्सिफरसका परिवारलाई प्रभुले कृपा गरुन् भनी म प्रार्थना गर्छु । ओन्सिफरसले मलाई मेरो कष्टमा धेरै पल्ट सघाए । मलाई बन्दी देखेर उनी लजाएनन् ।

17 अहँ, जब उनी रोममा आए मलाई नभेटुञ्चेल उनले मलाई निरन्तर खोजिरहे ।

18 म प्रार्थना गर्छु त्यस दिनप्रभुले ओन्सिफरसलाई कृपा गर्नु । तिमी राम्ररी जान्दछौ कि एफिससमा उनले मलाई धेरै प्रकारले सहायता गरे ।

## अध्याय 2

**ति**मोथी! तिमी मेरो छोरो जस्तो हो । खरीष्ट येशूमा भएको हाम्रो अनुग्रहमा दृढ बन ।

2 मैले सिकाएको कुरा तिमीले सुनेका छौ । अरु धेरैले पनि ती कुरा सुनेका छन् । तिमीलाई पत्थार लागेका मानिसहरूलाई ती कुराहरू सुम्पिदेऊ जसद्वारा तिनीहरूले पनि अरूलाई सिकाउन योग्य हुनेछ ।

3 हाम्रो दुःखको भागीदार बन । खरीष्ट येशूको सच्चा सिपाहीले जस्तो दुःखलाई स्वीकार गर ।

4 सिपाहीले आफ्ना नायकलाई सन्तुष्ट तुल्याउन खोज्छ । त्यसकारणले ऊ सामान्य जीवन कार्यमा फँस्दैन ।

5 यदि कुनै खेलाडीले दौडमा भाग लिने इच्छा गर्छ भने इनाम जित्नकोलागि उसले खेलको नियम पालन गर्नु पर्छ ।

6 किसान जसले कठिन परिश्रम गर्छ ऊ नै आफूले उमारेको अन्नको पहिलो अधिकारी हुनुपर्छ ।

7 मैले भनेका कुराहरूमा विचार गर, प्रभुले तिमीलाई यी सब बुझ्ने सामर्थ्य दिनुहुने छ ।

8 येशू खरीष्टको सम्झना गर । उहाँ दाऊदका सन्तान हुनुहुन्छ । येशूलाई मृत्यु पछि बौराइएको थियो । यही सुसमाचार म मानिसहरूलाई भन्छु ।

9 अनि त्यो सुसमाचार भन्दा मैले दुःख पाइरहेछु । अपराधीलाई जस्तै साङ्गलोलै बाँधिने अवस्थामा मैले कष्ट पाइरहेछु । तर परमेश्वरको शिक्षा साङ्गलाद्वारा बाँधिदैन ।

10 यसैकारण म यी सब कष्टहरू धैर्यपूर्वक भोगिरहेको छु । परमेश्वरले चुनेका ती सबैका निम्ति म यसो गर्छु । खरीष्ट येशूमा हुने ती मानिसहरूले मुक्ति पाउनु भनेर नै म यी यातनाहरूलाई स्वीकार गर्छु । त्यही मुक्तिबाट महिमा आउँदछ जो अनन्त हुन्छ ।

11 यो एक साँचो शिक्षा हो: यदि हामी उहाँसित मरेका भए, तब हामी पनि उहाँसितै जिउने थियौं ।

12 यदि हामीले दुःख र कष्ट सह्यौ भने हामी उहाँसितै शासन गर्नेछौं । यदि हामीले उहाँलाई स्वीकार्न अस्वीकार गर्यौं भने उहाँले पनि हामीलाई स्वीकार गर्न अस्वीकार गर्नु हुनेछ ।

13 यदि हामी विश्वासी नभए पनि उहाँ अझ विश्वासी हुनुहुन्छ किन कि उहाँ आफ्नो स्वभावलाई अस्वीकार गर्न सक्नु हुँदैन । परिचित कर्मी

14 मानिसहरूलाई यी कुराहरू भनी बस । अनि परमेश्वर समक्ष तिमीहरूलाई चेतावनी देऊ जसद्वारा तिनीहरूले वचनलाई लिएर कुनै बहस नगरुन् । वचनहरू बारे तर्क गर्नाले केही लाभ हुने छैन । वास्तवमा त्यसले सुन्नेहरूलाई पनि नष्ट गर्छ ।

15 परमेश्वरको समक्ष यस्तो प्रकारले स्वयं उपस्थित हुने भरसक कोशिश गर कि उहाँले तिमीलाई अनुमोदन गर्नु हुनेछ । आफ्नो काममा लज्जित नबन । सत्य शिक्षालाई उचित रूपले उपयोग गर्ने कर्मी बन ।

16 जो परमेश्वरबाट आएको होइन त्यस्ता व्यर्थका कुरा गर्नेहरूबाट अलग बस । त्यस्तो कुराले मानिसलाई परमेश्वरको झन- झन विरोधी बन्न अग्रसर गराउँछ ।

17 तिनीहरूका झूटो शिक्षा शरीरमा रोग जस्तै फैलिनेछन् । हाइमेनियस र फिलेतस त्यस्तै मानिसहरू हुन् ।

18 तिनीहरूले साँचो शिक्षा त्याग गरे । तिनीहरू सिकाउँछन् कि मृत्युबाट बौराई त पहिल्यै भइसक्यो । यही रीतले ती दुईले कति मानिसहरूका विश्वास ध्वंश पार्दैछन् ।

19 तर परमेश्वरको सुदृढ घडेरी सुदृढ नै रहिरहन्छ । त्यस घडेरीमा यी शब्दहरू लेखिएका छन्: “प्रभु आफ्ना मानिसहरूलाई चिन्नुहुन्छ ।” अनि यी शब्दहरू पनि लेखिएका छन् “प्रत्येक मानिस जसले प्रभुमा विश्वास छ भन्ने दावा गर्छ उसले पापपूर्ण कार्य गर्नु छोड्नु पर्छ ।”

20 एउटा ठूलो भवनमा सुन र चाँदीले बनिएका समानहरू छन्, तर त्यहाँ काठ र माटाले बनिएका वस्तुहरू पनि छन् । कोही विशेष कामकालागि हुन्छन् भने कुनै साधारण कामकालागि हुन्छन् ।

21 यदि कसैले आफूलाई नराम्रो कर्महरूबाट विशुद्ध बनाउँछ भने उसलाई विशेष काममा उपयोग गरिनेछ । त्यो मानिस पवित्र बन्छ अनि ऊ घरको मालिकका निम्ति उपयोगी हुन्छ । ऊ सबै असल कामको निम्ति लायक हुन्छ ।

22 जवानीको अभिलाषा देखि टाढो बस । असल जीवन जिउनुलाई विश्वास, प्रेम र शान्ति प्राप्त गर्न महान प्रयास गर । यी कुराहरू शुद्ध हृदय भएका अनि परमप्रभुमा विश्वास भएका मानिसहरूको सङ्गतमा गर्ने प्रयास गर ।

23 मूर्ख र बेसमझका तर्कहरू छोड । तिमी जान्दछौ यस्ता तर्क बढ्दोर विवादमा परिणत हुन्छन् ।

- 24 प्रभुको सेवकले झगडा गर्नु हुँदैन । उसले सबैप्रति दयालु हुनु पर्छ । प्रभुको सेवक असल शिक्षक हुनुपर्छ । उ सहनशील हुनुपर्छ ।
- 25 आफूसित सहमत नहुने मानिसहरूलाई उसले नम्रतापूर्वक सिकाउनु पर्छ । परमेश्वरले तिनीहरूको हृदय परिवर्तन गरिदिन सक्नुहुन्छ अनि तिनीहरूले सत्यलाई स्वीकार गर्न सक्छन् ।
- 26 त्यस्ता मानिसहरू शैतानको जालमा परेका हुन्छन् अनि शैतानले चाहे जस्तै काम गर्छन् । तर तिनीहरू जान्न अनि शैतानको जालबाट उम्कन सक्छन् ।

## अध्याय 3

**य**ो याद गर । अन्तिम दिनहरूमा आपदको समय हुनेछ ।

- 2 ती दिनहरूमा मानिसले आफूलाई र पैसालाई मात्र माया गर्नेछन् । ती अहंकारी, घमण्डी र अर्काको गाली गर्ने हुन्छन् । मानिसहरूले आफ्ना माता पिताका आज्ञा पालन गर्ने छैनन् अनि कृतज्ञ बन्ने छैनन् । ती परमेश्वरले मन पराउनु हुने मानिसहरू हुनेछैनन् ।
- 3 मानिसहरूले अर्काको प्रेम गर्ने छैनन् । तिनीहरूले अरुलाई क्षमा गर्न अस्वीकार गर्नेछन् । तिनीहरूले नराम्रा कुराहरू बोल्नेछन् । तिनीहरूमा आत्मसंयम हुने छैन । तिनीहरू दुराचारी र नीच हुनेछन् अनि असल कुरालाई हेला गर्ने हुनेछन् ।
- 4 अन्त्यका दिनहरूमा मानिसहरू आफ्नै साथीको शत्रु बन्ने छन् । केही विचारै नगरी तिनीहरू मूर्ख काम गर्छन् । ती कपटी हुनेछन् । तिनीहरू परमेश्वरलाई भन्दा सुखभोगलाई अधिक प्रेम गर्ने हुन्छन् ।
- 5 तिनीहरूले परमेश्वरको सेवा गरे जस्तो त गर्नेछन् । तर व्यवहारमा तिनीहरूले परमेश्वरको सेवा गर्दैनन् । तिमोथी, त्यस्ता मानिसहरूबाट टाढा बस ।
- 6 त्यस्ता कति मानिसहरू घर जान्छन् र पापले पूर्ण भएका स्त्रीहरूलाई आफ्ना अधीनमा राख्छन् । तिनीहरूले गर्न चाहने धेरै नराम्रा कुराहरूद्वारा तिनीहरूलाई पाप तिर तानिन्छन् ।
- 7 ती स्त्रीहरू सदैव नयाँ शिक्षाहरू सिक्न चाहन्छन् तर तिनीहरू सत्यलाई पूर्णरूपले बुझ्न कहिल्यै पनि योग्य हुँदैनन् ।
- 8 जेन्नस र जेम्बरलाई नै संझ । तिनीहरू मोशको विरुद्ध थिए । यी मानिसहरू पनि त्यस्तै हुन् । तिनीहरू सत्यका विरोधी हुन् । तिनीहरूको विचार बहकिएको छ । तिनीहरू सत्यको अनुसरण गर्न चुकेका छन् ।
- 9 तर तिनीहरू आफ्ना काममा सफल हुन सक्ने छैनन् । सबले जान्नेछन् कि तिनीहरू मूर्ख छन् । जेन्नस र जेम्बरको मामलामा जस्तै प्रत्येकले जान्नेछन् कि तिनीहरू मूर्ख हुन् ।
- 10 मेरो बारेमा तिमी सबै जान्दछौ । म के सिकाउँछु, कसरी बस्छु, तिमी जान्दछौ । तिमी मेरो जीवनको लक्ष्य, मेरो विश्वास, धैर्य र प्रेम पनि जान्दछौ । तिमी जान्दछौ कि कोशिश गर्न म कहिल्यै छोडदिनँ ।
- 11 तिमी मेरो कष्टहरू र यातनाहरू जान्दछौ । एन्टिओक, आइकोनियम र लिस्त्रामा ममाथि घटेका घटनाहरू तिमी सबै जान्दछौ । ती स्थानहरूमा मैले सामना गर्न परेका कष्टहरू तिमीलाई थाहा छ । तर प्रभुले मलाई ती विपदहरूबाट बचाउनु भयो ।
- 12 खरीष्ट येशूमा जसले परमेश्वरले चाहेको अनुसार बाँच्न चाहन्छ उसले कष्टहरू भोग्ने पर्छ ।
- 13 मानिसहरू जो दुष्ट अनि अरुलाई धोका दिनेहरू छन् ती नराम्रोदेखि अझ नराम्रो हुँदै जान्छन् । तिनीहरू अरुलाई मूर्ख तुल्याउँछन् तर तिनीहरू स्वयंलाई मूर्ख बनाइरहेका हुन्छन् ।
- 14 तिमीले सिकेका शिक्षालाई तिमीले अनुसरण गर्नुपर्छ किनभने ती सत्य हुन् भनी तिमीलाई भरोशा छ । यो कुरा तिमी जान्दछौ किनकि तिनीहरू जसले तिमीलाई ती सिकाए तिनीहरू भरोसा योग्य छन् ।
- 15 तिम्रो बाल्यकालदेखि नै तिमीलाई पवित्र शास्त्र थाहा छ । ती धर्मशास्त्रले तिमीलाई ज्ञानी तुल्याउनेछ । अनि त्यो ज्ञानले खरीष्ट येशूमा विश्वासद्वारा मुक्ति तर्फ डोर्याउँछ ।
- 16 सबै धर्मशास्त्रहरू परमेश्वरले दिनु भएको हो । ती धर्मशास्त्रहरू शिक्षा दिनु अनि मानिसको जीवनमा भएका गलत कुराहरू देखाइदिने काममा उपयोगी छन् । धर्मशास्त्रहरू गल्ती सुधारन अनि उचित जीवन कसरी जिउनु त्यो सिकाउनुमा उपयोगी छन् ।
- 17 परमेश्वरको प्रत्येक सेवक धर्मशास्त्रको प्रयोग गरेर तयार हुनेछ अनि हर किसिमको उत्तम कार्य गर्न उसलाई आवश्यक हरेक कुरा प्राप्त हुनेछ । ।

## अध्याय 4

**प**रमेश्वर अनि येशू खरीष्टको नाउँमा म तिमीलाई आदेश दिदैछु । जीवित अनि मृतहरूको न्याय गर्नु हुने एक मात्र खरीष्ट येशू हुनुहुन्छ । उहाँको राज्य छ अनि उहाँ परकट हुनुहुँदैछ । त्यसैले म तिमीलाई यो आदेश दिन्छु:

**2** मानिसहरूलाई सुसमाचार भन, हर स्थितिमा यो भन । मानिसहरूलाई तिनीहरूले गर्नु पर्ने काम बताऊ । तिनीहरूको गल्ती हुँदा तिनीहरूलाई भन । तिनीहरूलाई उत्साह देऊ । यी सब कुराहरू ठूलो धैर्य र सावधान शिक्षाद्वारा गर ।

**3** समय आउने छ जब मानिसहरूले सत्य शिक्षा सहने छैन । तिनीहरूले धेरै शिक्षकहरू पाउनेछन् जो ती मानिसहरूको इच्छाहरूसँग तिनीहरू मिल्नेछन् । ती शिक्षकहरूले तिनीहरूलाई तिनीहरूले सुन्न चाहने कुराहरू सिकाउनेछन् ।

**4** मानिसहरूले सत्य सुन्न छाड्नेछन् । तिनीहरू झूटा कथाहरूकै पछि लाग्नेछन् ।

**5** तर तिमीले सदैव आफूलाई संयम गर्नुपर्छ । यदि दुःख आइपरे त्यसलाई स्वीकार गर । सुसमाचार प्रचार गर्ने काम नछोड । परमेश्वरको सेवकले गर्नु पर्ने जे पनि छ सबै गर ।

**6** मेरो जीवनलाई परमेश्वर समक्ष वेदीमा वलिदान दिइँदैछ । मैले यो जीवनलाई छाड्ने समय आएको छ ।

**7** मैले लडाईं लडेको छु र दौड सिद्धाएको छु । मैले विश्वास बचाइ राखेकोछु ।

**8** अब एउटा मुकुटले मलाई पंखिबसेको छ । म परमेश्वरसँग ठिक रहेकोले गर्दा मैले त्यो धार्मिकताको मुकुट पाउने छु । हो, उहाँले मलाई त्यो मुकुट त्यस दिन दिनुहुनेछ । उहाँले त्यो मुकुट ती समस्त मानिसहरूलाई दिनुहुनेछ जसले, उहाँको आगमन चाहेकाछन् अनि जसले उहाँको प्रतीक्षा गरेकाछन् ।

**9** जति चाँडो सम्भव हुन्छ, मकहाँ आउने कोशिश गर ।

**10** डेमसले संसारलाई खूबै प्रेम गर्थ्यो अनि ऊ मलाई छाडदैछ, ऊ थिस्सलोनिका गयो । क्रेसेन्स गलतिया गयो अनि तीतस डालमितियामा गए ।

**11** अहिले लूका मात्र मसित छ । मर्कुसलाई भेट र तिमी आउँदा उसलाई तिमीसित लिएर आऊ । उसले मलाई यहाँ मेरो काममा सघाउन सक्छ ।

**12** टाइकिकसलाई मैले एफिसस पठाँए ।

**13** म त्रोआसमा हुँदा त्यहाँ कार्पसकहाँ मैले कोट छोडें । तिमी आउँदा त्यो पनि ल्याइदिनु । ती अत्यन्त आवश्यकिय हुन् ।

**14** धातुकार अलेकज्याण्डरले मलाई अत्यन्त क्षति गरेको छ । प्रभुले उसलाई योग्य दण्ड दिनुहुनेछ ।

**15** तिमी पनि सर्तक बस ताकि उसले तिमीलाई क्षति पुर्याउन नसकोस् । हाम्रो शिक्षाको उसले तीब्र विरोध गरेकोछ ।

**16** पहिलो सुनवाइमा मलाई आफ्नो बचाउ गर्नु भनियो, मलाई समर्थन दिने त्यहाँ कोही थिएन । प्रत्येकले मलाई छाडे । म प्रार्थना गर्छु कि परमेश्वरले तिनीहरूलाई क्षमा गर्नेछन् ।

**17** तर प्रभु मेरो साथ हुनुहुन्थ्यो । उहाँले मलाई शक्तिवान तुल्याउनु भयो जसद्वारा मैले अयहूदीहरूलाई सुसमाचार व्याख्या गर्न सकें । प्रभु चाहनुहुन्थ्यो कि सबै अयहूदीहरूले सुसमाचार सुन्नु पर्छ । म सिंहको मुखबाट उम्रिँएँ ।

**18** यदि कसैले मलाई क्षति गर्न खोजे प्रभुले मलाई उद्धार गर्नु हुनेछ । उहाँले मलाई बचाउँनु हुनेछ अनि आफ्नो स्वर्गीय राज्यमा ल्याउनु हुनेछ । उहाँको महिमा सदा सर्वदा रहि- रहोस् । आमिन ।

**19** पिरस्किला र अक्वीलाको साथै ओन्सिफरसको सबै परिवालाई प्रणाम छ ।

**20** इरास्तस कोरिन्थमै बसे । अनि मैले त्रोफिमसलाई मिलेतसमा छोडिराखे । ऊ अलिक बिसन्धो थियो ।

**21** शीत ऋतु भन्दा अघि नै मकहाँ आउने सक्दो कोशिश गर्नु । युबलसले तिमीलाई नमस्कार पठाउँदै छ । पुडेन्स, लिनस, क्लोदिया अनि यहाँ भएका समस्त दाज्यू-भाइ, दिदी-बहिनीहरूले आफ्ना प्रणाम पठाउँदैछन् ।

**22** परमेश्वर तिम्रो आत्मा साथ रहुन् । तिम्रो साथमा अनुग्रह रहोस् ।

For other languages please go to [www.wordproject.org](http://www.wordproject.org)